

ግንባር ሃገራዊ ድህነት ኤርትራ  
ቤት ጽሕፈት ዜናና ባህልን



جبهة الانقاذ الوطني الارتري  
مكتب الاعلام والثقافة

Eritrean National Salvation Front  
Information and Cultural office

ዘተ እዋናዊ ጠለብ ተጋድሎ ህዝቢና

ህዝቢ ኤርትራ ከም ኩሉ ህዝቢታት ዓለም፡ ዲሞክራሲን መሰረታዊ ሓርነትን ከጎናጸፍን ብሰላማዊ ሓባራዊ መንብሮ ክነብርን ባህርያዊ ርትዓዊ መሰሎቶ። ህዝቢ ኤርትራ ብሰናይ ፍቓዱ ጭቆናን ጎበጣን ግህሰት ሰብአውነቱን አይቅበልን። ነዚ መሰሎ'ዚ ምጥቃም ዝኸልአ ግዳማዊ መግዛእታዊ ስርዓት ይኹን፡ ወይ ዘቤታዊ ስርዓት ክቃወምን ምእንታኡ ኩሉ ዓይነት መስዋእቲ ክኸፍልን ጉቡኡ'ዩ። ቅሩብ'ዩ ድማ። ኣብ በበይኑ ታሪኻዊ ፖለቲካዊ መድረኻት ካብ ኩቡር ክርሱ ዚውለዱ ተቃለስቲ ደቁ፡ መሰላት ዲሞክራሲን መሰረታዊ ሓርነታትን ኣብ ኤርትራዊ ሃገራዊ ቅዋም ክሰፍርን፡ ብዝኸነ ይኹን ምኽንያታትን ምኽኑይነታትን ዘይጠሓሱ ኣዕኑድ ሃገራዊ ቅዋም ክኹን ምቅላሶም፡ ናይ ህዝቢ ኤርትራ ተኸእሎ ቐጻሊ ዉሑስ ህላወኡን መሰል ሂወቱን መቀረቱን ትርጉሙን ንምርግጽ'ዩ።

ኩላህና ሃገራዊ ሓይልታት ጸረ'ቲ ንዲሞክራሲን ሓርነታትን መሰላት ህዝቢና ብኢሕጋዊ መንገዲ ዝቅይድ ዲክታቶርያዊ ዝሓረ ስርዓት ኢሳያስ እንቃለስ ዘሎና፡ ናይ ህዝቢና ተኸእሎ ዉሑስ መሰል ሂወትን መቀረትን ትርጉምን ስለዝኸልአና'ዩ። ስለዚ ምእንቲ ተዓዋትነት ዲሞክራሲያውን መሰረታዊ ሓርነታትን መሰላት ህዝቢና ዝካየዱ ቃልሲታት፡ ንስለ ስነሓሳባዊ ምቕት መደረታትን ንደረጃታት ኣካዳሚያውነትን ዝግበር ኣይኮነን። ብሕብረተ ሰብ ደረጃ ወዲ ሰብ ክኸፍሎ ዝኸእል ኩሉ ዓይነት መስዋእቲ ምኽፋል ዝሓቲቶ'ዩ። ምእንቲ ንዲሞክራሲያውን መሰረታዊ ሓርነታትን መሰላት መስዋእቲ ዘይከፍል ህዝቢ እንተልዩ ኮይኑ፡ ናይ ዝእር ርእሱ ሞቆሚያታት ሂወት ምንባር ኣብ ኢድ ካልኣት ዝወደቐ ጊላዊ ህዝብ'ዩ። ህዝቢ ኤርትራ ናይ ሞቆሚያታት ሂወቱ ቀደም እንተኾነ ኣብ ኢድ ባዕዳውያን ኣይነበረ። ሕጂ'ውን ኣብ ኢድ ኢሳያስ የሎን። ስለዝኾነ ንዲሞክራሲያውን ሓርነታትን መሰላቱ ብዘይከኸነ ግዳማዊ ተጽዕኖታትን ኢድ ኣእታውነትን ብሓራ ድልዩቱ ዝቃለስ ሓራ ህዝቢ'ዩ። ናይ ህዝቢና ዲሞክራሲያውን መሰረታዊ ሓርነታትን መሰላት ንምክባርን ምክልኻልን ምቅላስ፡ ህሞታዊ ፖለቲካዊ ሕርያ ኣይከነን። የግዳስ ግድነታዊ ታሪኻዊ ተኸእሎ'ዩ።

ኩላህና ኤርትራውያን ተቃለስቲ ሃገራዊ ሓይልታት ኣሃዛት ኣስማት መልከዓት ውዳበታትና እንተበዘሐ፣ ኣብ ገለ ጉዳያት ፖለቲካዊ መርገጺታትና እንተ ተፈላለዩ፡ ብስንኪ ምንኣስ ዲሞክራሲያዊ ፖለቲካዊ ባህሊና ዓሚቕ ተሞኩሮ ምንጽጻግ እንተሎና'ውን'ኳ፡ ኣብ መሰረታዊ ሃገራዊ ጉዳያትና ሓባራዊ ጠማሪ ዕላማ ኣሎና። እዚ ማለት ካኣ፡ ሓድነት ዕላማ ኣሎና ማለት'ዩ። ሓድነት ኣፈላላይ የብልናን መላት'ዩ። ብብመንገዲና ንህዝቢናን ሃገርናን ንቃለስ ዘሎና'ኩ ሃገራዊ ዕላማ ስለዘሎና'ዩ። ሓባራዊ ጠማሪ ሓድነት ምህላውና ንባዕሉ ኣገዳሲ'ኳ እንተኾነ፡ ንዝእር ርእሱ ንበይኑ እኹል ኣይኮነን። ብክንዲ'ቲ ሓባራዊ ዕላማ ምህላውና ንምርግጽ ዘካይደናዮ ቃልሲ፡ ናብኡ ዘብጽሑና መንገዲታት ንምስራዕ ከይተሓለልና ኪንቃለስ'ውን ይግባኣና። ሓድነት ሓይሊ'ዩ። ሓድነት ዓወት የቀላጥፍ።

ከም'ቲ ኩሉ መንገዲታት ናብ ሮማ የብጽሑ ዝባሃል፡ ኩሉ መልከዓት ኤርትራዊ ውዳበታት ብመንገዲ ዘተታት ናብ ሓባራዊ ሃገራዊ ዕላማ የብጽሑና'ዮም ኪንበል ኣሎና። ስለዚ ቐጻሊ ዘተታት'ዮምምበእር፡ ናብ ሓባራዊ ሃገራዊ ሓድነታዊ ዕላማ ዘብጽሑና። ናብ ሃገራዊ ሓባራዊ ዕላማና ኣብ ዘይብጽሑና ካልኣዊ ፍልልያት ጊዜ ክመስየና የብሉን። ዘተ ናብ ሓድነት ዕላማና ዘብጽሑና መንገዲ ክኸውን እንከሎ፡ ኣብ ኣፈላላይታትና ምምርኳስ ግን ካብ ሓድነት ዕላማና ዘርሕቀና መንገዲ'ዩ። ዘይእዋናዊ ካልኣዊ ፍልልያትና ኣብ ልዕሊ ሓድነታዊ ዕላማና ጉድኣት በዘየብጽሑ ኣገባብ ከነማሕድሮ ብስንኪ ዘይምክኣልና፡ ብቅሎዕ ይኹን ብስቲር ደገኣዊ ኢድ ኣእታውነት ንፍልልያትና ምግፋሕን ምትሕልላኽን ምቐእ ዕድል ክረክብ ጸኒሑ'ዩ። በዚ ካኣ ብብዙሕ ጸዕሪታት ዝተጠርየ ዉድብ ዓቕሚታት ቃልሲ ብተደጋጋሚ ምፍንጫላትን ክበታተን ብምጃን ካብ ሓድነት ዕላማና ኪንርሕቅ ዝጸነሕናን ዘሎናን። ብስንኪኡ ድማ'ዩ ካብ መንገዲ ዓወት ወጺእና ንርከብ ዘሎና። ነዚ ጉጉይ ፖለቲካዊ ልምዲ እንክይንደጊም ቶባ ምባል የድልየና።

ነዚ ብምርዳእ፡ ንኩሉ ኣብ ዲሞክራሲያዊ ለውጢ ሓቀኛ ረብሓ ዘሎም ሃገራዊ ሓይልታት ዝሓቕኑና ዘየግላሊ ሰፊሕ ሃገር ከደን ኣካቢ ሃገራዊ ጽላል ንምቕምን ኣሳታፊ ስሙር ሃገራዊ መሪሕነት ንምፍጣርን፡ ኤርትራዊ ሃገራዊ ባይቶ፣ መሪሕቲ ሃይማኖታት፣ ፖለቲካ ውድባት፣ ስብል ማሕበራት፣ ስብላዊ ነጠፍቲ፣ ሙሁራት፣ ምንቅስቃሳት ይኣክል ወዘተ፡ ነፍስ ወከፉ ኮሎ ንና ብውሽጡ ዕላማ ንዘሎዎ ሃገራዊ ዘተ ብሓቂ ፖለቲካውን

ሞራላውን እኹል ምቅርራብ ከገብር ይግባል። ዕድላት ግዳማዊ ኢድ አእታውነት ንምጽባብ፡ ኣብ ውሽጡ ባይታ ዘተ ከጣጥሖን ከምድምድን ኣሎዎ። መስርሕ ዘተ ንባዕሉ ሓደ መልክዕ ዓውደ ቃልሲ ከም ምጃኑ መጠን፡ ኣብ ሓደ ረፋድ ዝውዳእ ኣይኮነን። መስርሕ ዘተ ዝወሰዶ ጊዜን ጽንኩርነቱን ብዘየገድስ፡ ኣብ መንጎ ኤርትራ ሃገራዊ ሓይልታት መንገዲ ዘተ ክዕጾ ኣይግባእን። መስርሕ ዘተ ደረጃ ብደረጅ ኣፍራይነት ክህልዎ ምእንቲ፡ ዕጉሳት ተጻወርቲ ተዛተይቲ ኣባላቱ ብሕጂ ከመምን ክቕርብን ይሓይሽ። እዚ ናይ ዘተ ቅሩብነት'ዚ እዋናዊ ጠለብ ተጋድሎ ህዝቢናዮ። በዚ መንገዲ'ዚ ኣቢልና ጥራይ ኢና ናብ ሓድነት ዕላማ ኪንበጽሖን፡ ኩሉ ገድላዊ ዓቕሚታትና ጸረ ገዛኢ ስርዓት ኢሳያስ ከነቐንዕን እንኽእል።

ቤት ጽሕፈት ዜናን ባህልን ግሃድኤ

5 ሓምለ 2019